

الإجازات الهندية

مولانا محمد یاسر عبداللہ

کتاب اثبات میں ایک منفرد اور قابل قدر اضافہ
استاذ جامعہ در فنی شعبہ مجلس دعوت و تحقیق

علوم حدیث کا محور، احادیث کی اسانید اور متون ہیں، یہ علوم ان دو امور کے گرد گھومتے ہیں، اور اسانید سے متعلق متنوع علوم میں سے ایک مستقل علم ”معرفة الإسناد العالي والنازل“ کے عنوان سے کتب مصطلح میں ذکر کیا جاتا ہے، اور اس کی مناسبت سے مشائخ کی اسانید کو یکجا کرنے کا معمول بھی محدثین کے ہاں چلا آ رہا ہے، اور اس موضوع پر مرتب کردہ کتب کی کثرت کی بنا پر بلا مبالغہ مستقل کتب خانہ تیار ہو چکا ہے، جو گہائے رنگارنگ سے مزین گلستان کی مانند طلبہ علوم حدیث کو ہر دم خوشہ چینی کی دعوت دیتا ہے۔

”علم الأثبات“ کا مختصر تعارف

علامہ محمد عبدالحی کتانی رحمہ اللہ (۱۳۸۲ھ) اپنی شہرہ آفاق کتاب ”فہرس الفہارس والأثبات ومعجم المعاجم والمشيخات“ میں رقم طراز ہیں:

”تتبع وتلاش کے بعد یہ واضح ہوا کہ قدماء ایسے جز کو ”المُشَيِّخَةُ“ کہا کرتے تھے، جس میں کوئی محدث اپنے اساتذہ و مشائخ کے نام اور ان کی مرویات درج کرتا، بعد ازاں اسے ”المُعْجَمُ“ کہا جانے لگا، کیونکہ ان اجزا میں مشائخ کے ناموں کو حروفِ معجم (حروفِ تہجی) کی ترتیب پر ذکر کیا جاتا تھا، یوں ”المُشَيِّخَاتُ“ کے ساتھ ساتھ ”المُعْجَمُ“ کا استعمال بھی بکثرت ہونے لگا۔ اہل اندلس ایسے جز کے لیے لفظ ”بَزْنَامِج“ استعمال کرتے ہیں، آخری ادوار میں اہل مشرق ایسی کتاب کو ”تَبَيُّثُ“ کہتے ہیں، جبکہ اہل مغرب اب اسے ”الْفَهْرَسَةُ“ کہا کرتے ہیں۔“^(۱)

”الإجازات الهندية و تراجم علمائها“ کی تالیف کا پس منظر

پیش نگاہ کتاب اس ذخیرہ میں ایک عمدہ اور مفید تر اضافہ ہے، سات جلدوں اور لگ بھگ

(بتاؤ) ایسی مہمانی اچھی ہے یا تھوہر (زقوم) کے درخت کی؟ جسے ہم نے ظالموں کے لئے ایک آزمائش بنادیا۔ (قرآن کریم)

ساڑھے چار ہزار صفحات پر مشتمل یہ کتاب بحرین کے نامور محقق عالم شیخ نظام بن محمد یعقوبی حفظہ اللہ کے اہتمام سے حال ہی میں ”دارالمحدث“ ریاض سے شائع ہوئی ہے۔ کتاب کے جواں سال مؤلف شیخ عمر بن محمد سراج حبیب اللہ حفظہ اللہ نے مقدمہ میں اس کی تالیف کا پس منظر کچھ یوں ذکر کیا ہے:

”کئی سالوں سے میرے ذہن میں یہ خیال پروان چڑھ رہا تھا کہ عالم اسلام کے مختلف حصوں سے متعلق اجازات حدیث اور ان میں مذکور شخصیات کے احوال یکجا کیے جانے چاہئیں، اس وقت بالکل یہ خیال نہ تھا کہ میں خود اس موضوع کے کسی حصے کو متعین کر کے اس پر محنت کروں۔ بس یونہی سوچتا تھا کہ عالم اسلام کے ہر خطے میں تحقیقی مزاج کے حامل مسندین کی ایک جماعت کو اپنے خطے کی اسانید یکجا کر کے ان کی تحقیق اور ضبط کے پہلو بہ پہلو ان میں سے عالی سندوں کو ممتاز کرنا چاہیے اور تمام اسانید میں درج اشخاص کے احوال زندگی قلم بند کرنے چاہئیں، یوں بعض سندوں کے اتصال کے حوالے سے بہت سی الجھنیں حل ہوں گی، نیز شیوخ روایت اور مشائخ درایت کے درمیان اتصال کے تئیں پیدا ہونے والا خلط بھی واضح ہوگا، اسناد روایت اور اسناد تصوف کے درمیان امتیاز ہوگا اور تصوف کے سلسلہ میں صحبت اور خلافت کے درمیان اختلاط بھی کھل کر سامنے آجائے گا، مزید براں اجازات عامہ و خاصہ اور اجازات معینہ (خاص شخصیات کو اجازت یا مخصوص کتب کی اجازت) اور اجازات اہل زمانہ (تمام اہل زمانہ کو اجازت) کے درمیان فرق بھی واضح ہوگا۔ چار برس سے زیادہ ہوئے کہ بنام خدا میں نے ہندوپاک کی اجازات حدیث جمع کرنا شروع کیں، کیونکہ کتب سبعہ (بظاہر کتب ستہ اور موطا مالک مراد ہیں) وغیرہ کی سماعتی سندوں (جن میں تلامذہ کو اپنے مشائخ سے قراءت و سماع حاصل ہو) کا مدار انہی ہندی سندوں پر ہے، بلکہ کہا جاسکتا ہے کہ دو ادین سنت کی حفاظت کا سلسلہ اب انہی سندوں میں سمٹ آیا ہے۔“ (۲)

علمی دنیا میں ارض ہند کی تاریخی اہمیت

شیخ محمد رشید رضا رحمہ اللہ ”مفتاح کنوز السنۃ“ کے مقدمہ میں رقم طراز ہیں:

”اس زمانے میں اگر علمائے ہند، علوم حدیث کی جانب توجہ نہ فرماتے تو مشرقی ممالک میں ان علوم کا خاتمہ ہو چکا ہوتا، کیونکہ مصر و شام، اور عراق و حجاز میں دسویں صدی ہجری سے یہ سلسلہ کمزور پڑ گیا تھا، جو چودھویں صدی کی ابتدا میں انتہائی ضعیف ہو چلا تھا۔“ (۳)

ادیب اریب شیخ علی طنطاوی رحمہ اللہ نے حضرت مولانا ابوالحسن علی ندوی رحمہ اللہ کی آپ بیتی، بلکہ جگ بیتی ”فی مسیرۃ الحیاۃ“ کے مقدمہ میں بجا طور پر لکھا ہے:

”ہم (علمائے عرب) میں سے بیشتر لوگ ہندوستان کی تاریخ سے ناواقف ہیں۔ تاریخ ہند عالم اسلام کی عمومی تاریخ میں چوتھائی حصہ رکھتی ہے، اس لیے کہ ہم (مسلمانوں) نے اس ہندی خطے میں

وہ چوہر (زقوم) ایسا درخت ہے جو جہنم کی تہ سے نکلتا ہے، اس کے ٹکڑے ایسے ہیں جیسے شیطانوں کے سر۔ (قرآن کریم)

لگ بھگ ایک ہزار سال تک حکومت کی ہے، کسی زمانے میں پورا ہندوستان ہمارا تھا اور ہم ہی اس کے حکمران تھے، اگر اسپین میں ہم نے اندلس کو گنوا یا ہے تو اس خطے میں اس سے بڑا اندلس ہمارے ہاتھ میں تھا، اگر ہم نے اندلس میں شہداء کے (خون سے رنگین) ٹیلے اور سو رماؤں کے خون کی ندیاں چھوڑی ہیں تو ہندوستان میں اندلس سے کئی گنا زیادہ یادگاریں چھوڑیں ہیں، اگر اندلس میں مسجد قرطبہ اور قصر الحمراء تھا تو ہندوستان کے چپے چپے میں ہمارا پاکیزہ خون گرا ہے، ایک اعلیٰ تہذیب جس کے اطراف و جوانب، علم و انصاف اور کارناموں اور شجاعتوں سے مزین ہیں، یہاں ہمارے مدارس و معابد تھے، جنہوں نے نجانے کتنی عقلوں کو روشن کیا! اور اب تک وہ دلوں کو کشادہ کر رہے اور دانش و بینش کو منور کر رہے ہیں! یہاں کے ہمارے آثار اپنے جلال و جمال میں قصر الحمراء سے فائق ہیں، صرف ایک ”تاج محل“ ہی کافی ہے، جو اس روئے زمین کی سب سے خوب صورت تعمیر ہے۔“ (۴)

علمائے ہند کے تراجم و احوال سے قلتِ اعتنا

خطہ ہند کی اس قدر اہمیت کے باوجود عربی مآخذ میں یہاں کے اہل علم اور مختلف مسالک سے وابستہ رجالِ علم کے تذکرے بہت کم ملتے ہیں، اس بنا پر مؤلف (جو عمری الاصل ہیں، ان کے اجداد ہندوستان میں رہ چکے ہیں، پھر حجاز میں منتقل ہوئے ہیں، مؤلف، عالم عربی میں پلے بڑھے، وہیں نشوونما اور تعلیم و تربیت پائی ہے، لیکن ان کے مشائخ میں بہت سے ہندی علماء بھی ہیں، اس لیے انہوں نے اپنے مشائخ سے وفا کا تقاضا نبھاتے ہوئے اس کام کا بیڑا اٹھایا۔ ان کا مقصد استیعاب کا دعویٰ کیے بغیر اپنی وسعت کے مطابق علمائے ہند کی اجازات حدیث کو ایک کتاب میں یکجا کر کے ان کی روشنی میں ان کی مقروعات و مسموعات (مشائخ کے سامنے پڑھی یا سنی گئی احادیث، اور کتب و رسائل) کی تعیین کرنا ہے۔ یہ دوسرا نکتہ اس لیے بھی اہم ہے کہ عام طور پر کتب اثبات میں اسانید کی تو بہتات ہوتی ہے، لیکن بہت کم ہی متعین ہو پاتا ہے کہ صاحبِ ثبت نے کون کون سے کتب کن مشائخ سے پڑھی یا سنی ہیں؟ محدثین و اصولیین نے کتبِ مصطلح و اصول میں علم حدیث کے حصول کے جو مختلف طریقے تحریر فرمائے ہیں، ان میں سے ایک نوع ”اجازت“ بھی ہے، لیکن اس کا درجہ ”القراءة علی الشیخ“ (استاذ کے سامنے شاگرد کا پڑھنا) اور ”السماع من لفظ الشیخ“ (شاگرد کا استاذ سے سننا) سے بعد کا ہے۔ قراءت و سماع کے متعدد فوائد ذکر کیے گئے ہیں، جن میں ایک اہم فائدہ احادیث کا درست ضبط بھی ہے۔

کتاب کا منہج

مؤلف کے بیان کی روشنی میں کتاب کا منہج درج ذیل نکات سے سمجھا جاسکتا ہے:

۱۔ مؤلف نے ایسی خطی اور طبع شدہ اجازات حدیث کو یکجا کرنے کی تگ و دو کی ہے، جن کی کسی ایک جانب میں کوئی ہندی عالم ہوں، اور حسب استطاعت ان کی عبارات کی تصحیح کا اہتمام کیا ہے، ان میں سے بیشتر اجازات اب تک شائع نہیں ہوئیں۔ نیز ”ہند“ سے ان کی مراد تقسیم سے پہلے برصغیر میں داخل پورا خطہ ہے، جس میں موجودہ ہندوستان، پاکستان، بنگلہ دیش، بھوٹان اور نیپال شامل ہیں۔

۲۔ بلا سندھ کی اجازات اس مجموعے سے مستثنا ہیں، اس لیے کہ سندھ اور ہند کے درمیان تاریخی اعتبار سے فرق کیا جاتا ہے، مؤلف کے بقول بلا سندھ کی اجازات کے متعلق معروف محقق عالم مولانا ڈاکٹر محمد ادریس سومرو مدظلہم کچھ ایسا ہی کام کر رہے ہیں، اللہ کرے کہ وہ کام بھی جلد پایہ تکمیل کو پہنچے اور شائع ہو کر اہل علم کے ہاتھوں میں آئے۔

۳۔ اس مجموعہ میں سنہ ۹۹۹ھ سے ۱۳۹۹ھ تک گزشتہ چار صدیوں کی منتخب اجازات کو برعکس زمانی ترتیب کے مطابق ذکر کیا گیا ہے، یعنی مؤلف ۱۳۹۹ھ سے پیچھے چلتے گئے ہیں، چنانچہ کتاب میں درج پہلی اجازت حدیث حضرت شیخ الحدیث مولانا محمد زکریا رحمہ اللہ (۱۴۰۲ھ) کے قلم سے مولانا محمد عاشق الہی مدنی رحمہ اللہ (۱۴۲۲ھ) کے لیے تحریر کردہ ہے، اور آخری اجازت حدیث، علامہ عبدالوہاب متقی رحمہ اللہ (۱۰۱۲ھ) کی جانب سے شیخ عبدالحق محدث دہلوی رحمہ اللہ (۱۰۵۲ھ) کے لیے تحریر کردہ ہے۔

۴۔ مؤلف نے محض روایت حدیث سے متعلق امور پر حواشی و تعلیقات قلم بند کی ہیں، اور حتی الامکان کتاب کے موضوع سے خارج ہونے سے گریز کیا ہے۔ کہیں کہیں سن ولادت و وفات کی توثیق کی غرض سے متعلقہ شخصیات کی قبروں کی تصاویر اور دیگر شواہد درج کیے ہیں۔ نیز کتب حدیث کے علاوہ دیگر اجازات خاصہ (کسی متعین شخصیت کو اجازت یا متعین کتاب یا کتب کی اجازت) سے اجتناب کیا ہے، مثلاً: خالص فقہی اجازات، یا اوراد و اذکار اور سلاسل صوفیہ سے متعلق اجازات وغیرہ؛ کیونکہ یہ امور کتاب کے موضوع سے خارج ہیں، تاہم کسی اضافی فائدہ کی بنا پر کہیں اس نوعیت کی اجازتوں کا ضمنی تذکرہ آیا ہے۔

۵۔ دست یاب مآخذ کی روشنی میں ”مُجَبِّز“ (اجازت دینے والے شیخ) اور ”مُجَاز“ (جن کو اجازت دی گئی ہو) کے حالات زندگی، طوالت اور اختصار سے پہلو تہی کرتے ہوئے متوسط اسلوب میں لکھے گئے ہیں، نیز اجازات کے ضمن میں مذکور ایسے علمائے ہند، جن کے حالات مستقل طور پر کہیں نہیں ملتے، متعلقہ اجازت حدیث کے بعد ان کے حالات تحریر کیے گئے ہیں۔ کسی شخصیت کے حالات لکھتے ہوئے تاریخی امانت کا لحاظ رکھا گیا اور جانب داری سے گریز کیا گیا ہے، البتہ مؤلف کے بقول: ”تمام مندرجات سے ان کا اتفاق ضروری نہیں۔“

۶۔ کتاب میں محض ہندوستانی مشائخ روایت و حدیث کے حالات یکجا کیے گئے ہیں، دیگر کتب

پھر اس (زقوم) پر انہیں پیئے کو پیپ ملا کھولتا ہوا پانی ملے گا، پھر انہیں دوزخ کی طرف لوٹنا ہوگا۔ (قرآن کریم)

کے مشائخ میں سے بیشتر کے حالات، مآخذ کی کمیابی اور تحقیق کی مشکلات کی بنا پر تحریر نہیں کیے گئے، البتہ ایسے مشائخ مستثنا ہیں، جن کے حالات کے متعلق وافر مآخذ دست یاب ہیں، یا مشائخ حدیث کی سندوں کے ضمن میں جن کا تذکرہ آیا ہے۔

۷۔ ہر شخصیت کے احوال کے آخر میں مؤلف نے ان سے اپنی سند کا اتصال ذکر کر دیا ہے، البتہ اس موقع پر ان سے متصل تمام اسانید ذکر کرنے کے بجائے اکثر جگہوں پر بعض زندہ مشائخ کے تذکرہ پر اکتفا کیا ہے، اس سے مقصود محض ان سے اتصال کی نشان دہی کرنا ہے، اپنے مشائخ کی فہرست سازی پیش نظر نہیں۔

۸۔ محققین کی سہولت اور انقلاباتِ زمانہ کی دست برد سے حفاظت کی غرض سے خطی اجازات کی تصاویر بھی کتاب میں شامل کر دی گئی ہیں۔^(۵)

کتاب کے مضامین پر ایک طائرانہ نظر

یہ کتاب سات ضخیم جلدوں پر مشتمل ہے، پہلی جلد کی ابتدا میں عالمِ عربی کے معروف محقق عالمِ شیخ نظام محمد صالح یعقوبی عباسی حفظہ اللہ کا تین صفحات پر مشتمل مقدمہ ہے، اس کے بعد مؤلف کا مقدمہ ہے، جس میں انہوں نے کتاب کا منہج ذکر کیا ہے، بعد ازاں مؤلف نے ”تمہید“ کے عنوان سے ہندوستان کے مدارس کے اسلوبِ تدریس کا تاریخی جائزہ لیا ہے اور پانچ بڑے جامعات (دارالعلوم دیوبند، جامعہ مظاہر علوم سہارن پور، جامعہ اسلامیہ ڈابھیل، دارالعلوم ندوۃ العلماء اور جامعہ سلفیہ بنارس) کے نصاب درج کیے ہیں، جن سے اس خطے میں زیر تدریس کتبِ قراءت و سماع کا کچھ خاکہ سامنے آ گیا ہے۔

اس تمہید کے بعد کتاب کا اصل مضمون شروع کیا گیا ہے، کتاب میں پانچ سو کے لگ بھگ اجازاتِ حدیث کی عبارات، ضبط و تحقیق کے ساتھ درج کی گئی ہیں، نیز اس ضمن میں متن و حواشی میں لگ بھگ پونے سات سو مشائخ کے حالاتِ زندگی قلم بند کیے گئے ہیں۔

کتاب کے آخر میں تین ضمیمے ہیں:

- ①:- پہلے ضمیمہ میں بارہ (۱۲) استدعاءات (مشائخ سے اجازتِ حدیث حاصل کرنے کے لیے لکھی گئی تحریریں)، استدعاءات کے یہ نمونے بھی علومِ حدیث کے طلبہ کے لیے خاصے کی شے ہیں۔
- ②:- دوسرے ضمیمہ میں کتاب پر کچھ استدراکات ہیں، جن میں علامہ عبدالقادر طرابلسی رحمہ اللہ (۱۳۱۶ھ) کے احوالِ زندگی اور کچھ اجازاتِ حدیث کے عکس ہیں، جو کتاب میں درج ہونے سے رہ گئی تھیں۔

- ③:- تیسرے ضمیمہ میں ہندوستان کی چند مشہور اسانیدِ حدیث کے شجرے ذکر کیے گئے ہیں۔

بعد ازاں حروفِ تہجی کی ترتیب پر عربی کے (۳۰۲)، اردو اور فارسی کے (۱۳۵) اُن اہم مآخذ و مصادر کا ذکر کیا گیا ہے، جن سے اس کتاب کی تالیف کے دوران استفادہ کیا گیا ہے۔ کہا جاتا ہے: ”الْفَهَارُ مَفَاتِيحُ الْكِتَابِ“ (کتاب کے آخر میں درج فہرستیں، کتاب کے لیے کلید کی حیثیت رکھتی ہیں)، اس بنا پر کتاب سے استفادہ آسان کرنے کی غرض سے آخر میں کئی فہرستیں مرتب کی گئیں ہیں، جن کے عنوانات حسب ذیل ہیں: ۱: فہرست الآیات. ۲: فہرست الأحادیث والآثار. ۳: فہرست الأبیات. ۴: فہرست الكتب: یعنی ان کتابوں کے نام، جن کا کسی مناسبت سے کتاب میں ذکر آیا ہے۔ ۵: فہرست الأعلام المترجم لهم: یعنی ان شخصیات کے ناموں کی فہرست، جن کے حالات زندگی کتاب کے متن یا حواشی میں درج کیے گئے ہیں۔ ۶: الفہرست العام للأعلام: کتاب میں مذکور شخصیات کے ناموں کی عمومی فہرست۔ ۷: فہرست المواضيع: یعنی کتاب کے موضوعات کی فہرست۔ یہ تمام فہرستیں کتاب کی ساتویں اور آخری جلد کی انتہا میں ہیں، اور صفحہ نمبر بھی پہلی سے آخری جلد تک تسلسل کے ساتھ لگائے گئے ہیں۔

مشاہیر علمائے پاک و ہند کی اجازات و تراجم

سابقہ تفصیلات سے واضح ہو گیا کہ اس کتاب میں وسیع پیمانے پر گزشتہ ساڑھے چار صدیوں کے علمائے ہند کی اجازات حدیث اور احوالِ زندگی درج کیے گئے ہیں، جن میں علمائے دیوبند کی ایک معتد بہ تعداد بھی شامل ہے، ذیل میں دیوبند کے علمی سلسلے سے وابستہ ایسی اہم شخصیات کے اسمائے گرامی درج کیے جا رہے ہیں، جن کا اس کتاب میں ذکر ہے، لیکن اس تذکرہ میں ترتیبِ رتبی کے بجائے کتاب کی ترتیب کی رعایت کی گئی ہے:

مولانا محمد زکریا کاندھلوی، مولانا عاشق الہی مدنی، مولانا سید محمد یوسف بنوری، مولانا تقی الدین ندوی، مولانا ظفر احمد عثمانی، مولانا حبیب الرحمن اعظمی، مفتی محمد شفیع، مولانا ابوالوفا افغانی، مولانا محمد عبدالرشید نعمانی، مولانا فضل اللہ جیلانی، مولانا قاری محمد طیب قاسمی، مولانا محمد ابراہیم بلیاوی، مولانا فخر الدین مراد آبادی، مولانا مفتی مہدی حسن شاہ جہان پوری، مولانا احمد علی لاہوری، مولانا محمد ادریس کاندھلوی، مولانا سید حسین احمد مدنی، مولانا نصیر احمد خان، مولانا اشرف علی تھانوی، مولانا عبید اللہ سندھی، شیخہ امۃ اللہ بنت شاہ عبدالغنی مجددی، مولانا محمد انور شاہ کشمیری، مولانا خلیل احمد سہارن پوری، مولانا بدر عالم میرٹھی، مولانا رشید احمد گنگوہی، مولانا محمود حسن دیوبندی، مولانا ظہیر احسن نیوی، مولانا رحمت اللہ کیرانوی، مولانا محمد عبداللہ لکھنوی، مولانا شاہ عبدالغنی مجددی، مولانا محمد قاسم نانوتوی، مولانا احمد علی سہارن پوری، مولانا قاری عبدالرحمن پانی پتی، مولانا محمد عبدالحکیم لکھنوی، شاہ محمد اسحاق دہلوی، شاہ

بلاشبہ ہم نے ان میں ڈرانے والے بھیجے تھے، پھر دیکھ لو! جنہیں ڈرایا گیا تھا ان کا انجام کیا ہوا۔ (قرآن کریم)

عبدالعزیز دہلوی، شاہ ولی اللہ دہلوی، وغیرہ، رحمہم اللہ تعالیٰ جمیعاً۔

کتاب کے متعلق اہل علم کے تاثرات

①: شیخ نظام محمد یعقوبی حفظہ اللہ مقدمہ میں لکھتے ہیں:

”ذخیرہ سنت کی تعلیم و تعلّم اور روایت و درایت کے سلسلے میں ہمارے جلیل القدر علماء کی نمایاں جدوجہد اور قابلِ قدر کارنامے ہیں، جو نمایاں اسلوب اور دقت رسی پر مبنی علمی منہج کے موافق ہیں، ایسے قواعد و ضوابط اور اسالیب کے ضمن میں، جو اس فن کے علماء اور ماہر ناقدین نے ترتیب دیئے ہیں، اور نبی صلی اللہ علیہ وسلم کی سنت سے اہل اسلام کے اعتنا کے پہلو سے ضرب المثل بن چکے ہیں۔ برصغیر ہندوئے زمین کے ان مبارک خطوں میں سے ہے، جن کا ان آخری ادوار میں اس پاکیزہ طاقت اور چشمہ صافی سے زیادہ اعتنا رہا ہے، یہ نمایاں کوششیں اور کاوشیں مختلف صورتوں میں جلوہ گر ہیں، ان میں سے بعض کے متعلق گفتگو، حدیث نبوی کے اہتمام کے تعلق سے خیر و برکت کی باد و باراں کے ایک قطرے کے بارے گفتگو کی مانند ہے۔ ان مساعی پر نگاہ ڈالنے سے آخری چار صدیوں میں (اہل ہند کا) روایت و اسناد کے باب سے اعتناء و اختصاص ظاہر ہوتا ہے، یہاں تک یہ خطہ روایت و اسناد کا مدار بن چکا ہے، طولِ صحبت اور درایت کا اہتمام مزید براں، دیگر خطوں کی اکثر و بیشتر سندوں میں کوئی ایسی سند نہیں، جس پر ہندوستان کا احسان نہ ہو۔ پیش نظر کتاب، ”خیر کی پوٹی“، ”علم کا صحرا“ اور ”عطر فروش کی کچی“ ہے، جس کی جمع و تدوین اور تالیف کا سہرا شیخ فاضل، محققِ کرم عمر بن محمد سراج حبیب اللہ و فقہ اللہ کے سرسجما ہے، اور انہوں نے اس جمع و تدوین کے ذریعے ایک ایسے میدان میں چراغ روشن کیا ہے، جو تاریک تھا، اور اس پہلو سے شغف رکھنے والوں اور اہل روایت کی تشنہ کامی کا سامان فراہم کیا ہے، اللہ تعالیٰ اس مبارک تالیف کی قدر دانی کے اسباب پیدا فرمائے، اس بابرکت مجموعے میں مزید برکتیں عطا فرمائے، جس نے ہمارے جلیل القدر علما کے کارناموں کو یکجا کر دیا اور مبارک خطہ ہند کی اسانید کے اتصال و تحقیق میں بھی برکت ڈالے۔“ (۶)

②: شیخ محمد زید انکلا حفظہ اللہ کتاب پر تبصرہ و تجزیہ، قدرے مفصل مضمون میں لکھتے ہیں:

”مجھے انتہائی بے قراری سے اس موسوعہ کے شائع ہونے کا انتظار تھا، کیونکہ ذاتی طور پر اس کی جمع و تالیف کے دوران مولف کی مکان کا علم تھا، انہوں نے اس سلسلے میں اسفار کیے، موصوف کئی برس تھکا دینے والی تحقیق میں مشغول رہے، میں نے (مختلف شخصیات کے) احوال اور متاخرین کی سندوں کے متعلق ان کی ایسی نفیس تحقیقات اور تدقیقات دیکھیں کہ آج کل گنے چنے افراد ہی ایسے عمدہ کام کر سکتے ہیں، یہ فنِ روایت اور اہل علم کے احوالِ زندگی کے متعلق موصوف کے تابناک مستقبل کی نوید ہے، اللہ تعالیٰ ان کی حفاظت فرمائے، انہیں درست راہ پر گامزن رکھے، انہیں تقویت بخشنے، اور ان کی عمر میں برکت عطا

فرمائے۔ (متعلقہ مواد کے) حصول میں، اسفار میں، عکسوں کے حصول میں، (دیگر زبانوں سے) عربی ترجمہ اور فہرست سازی میں انہوں نے جتنا وقت اور مال صرف کیا، اللہ تعالیٰ انہیں اس کا کئی گنا بدلہ عطا فرمائے۔ مؤلف نے کام کے لیے برصغیر ہند کا انتخاب کیا ہے، اور بہت اچھا فیصلہ کیا، اس لیے کہ یہ خطہ روایت حدیث سماعیہ (قراءت و سماع کے ساتھ کتب احادیث کی روایت) کا مدار ہے، جو محدثین کے نزدیک عمدہ روایت شمار کی جاتی ہے، اور خدمت حدیث، حفظ اصول، طباعت اور شرح احادیث کے پہلوؤں سے (روئے زمین کے) دیگر خطوں سے آگے ہے، لیکن بلاد ہند کی وسعت، اطراف کے بعد، یہاں کے بہت سے آثار کے باہر (کی دنیا میں) نکل جانے، کثرت مدارس اور کثرت اشخاص کی بنا پر یہ مشکل ترین میدان تھا، مزید براں قلت مآخذ (خصوصاً عربی زبان میں) اور کتب خانوں کا انتشار اور بعض مکتبات سے استفادہ کی مشکلات (بھی اس راہ میں حائل تھیں)، البتہ اس موسوعہ کا دورانیہ ساڑھے چار صدیاں ہے۔ کوئی ”عمری عزیمت“ (مؤلف، عمری الاصل ہیں) اور ”ظہری ہمت“ (غالباً ”بجیرہ طبری“ کی جانب نسبت مقصود ہے) کا حامل ہی اس نوعیت کے منصوبے کے درپے ہو سکتا تھا۔“

بعد ازاں شیخ تکلہ نے کتاب کی خصوصیات قلم بند کی ہیں، جن میں بیشتر نکات اس تحریر میں آچکے ہیں، اس لیے حتی الامکان تکرار ختم کر کے اہم نکات درج ذیل ہیں:

۱: ”موصوف نے انتہائی جفاکشی کے ساتھ برصغیر ہند کی صرف اجازات حدیث کی عبارات یکجا کر کے ان کی تحقیق و اشاعت کی ہے، اپنی شرط میں کچھ توسیع کر کے انہوں نے اجازت کے دونوں جانب (میز اور مجاز) میں سے کسی جانب کے ایسے مشائخ کو داخل کیا ہے، جو ہند (وسیع دائرے میں) کی طرف منسوب ہوں، یا اسے وطن بنا کر مقیم رہے ہوں، البتہ بلاد سندھ کو مستثنیٰ کیا ہے۔“

۲: اجازات حدیث کی تاریخوں کے حوالے سے مؤلف کی اختیار کردہ نزولی ترتیب اگرچہ عام طور پر کتب تراجم میں اختیار نہیں کی جاتی، لیکن مؤلف کی غرض یہ تھی کہ کبار معاصر مشائخ کا طبقہ بھی اس کتاب میں شامل ہو جائے، یوں اس کتاب میں بہت سی معاصر روایات کی جانب بھی رہبری ہو جائے گی، جس سے طلبہ و محققین فائدہ اٹھا سکیں گے، بلاشبہ آج کے معاصر امور کل تاریخ کا حصہ ہوں گے۔ قریب زمانے کی تمام اجازات کا احاطہ تو دشوار تھا، اس لیے اہم اجازات یکجا کی گئیں ہیں، یوں عملی طور پر کتاب کا دورانیہ چار سو چالیس (۴۴۰) سال ہو گیا ہے، جن میں بلند مرتبہ معاصرین بھی شامل ہو گئے، تاہم اس شرط کے باوجود بلا التزام (کتاب کی شرط سے) خارج بہت سے امور اور فوائد بھی کتاب میں درج ہو گئے ہیں۔

۳: مؤلف نے بہت سی اجازات حدیث پر حواشی لکھے، اور بہتری اغلاط و اوہام پر تنبیہ کی ہے۔

۴: درمیانے اسلوب میں ہندی میزین و مجازین کے احوال زندگی لکھے، لیکن اہم بات یہ ہے

کہ روایات کی تحقیق کا اہتمام کیا، شیوخ روایت اور مشائخ درایت میں امتیاز کیا، مسموعات (سنی گئی کتاب واحادیث) کے ضبط کا اہتمام کیا، متاخرین اہل تراجم (”ترجمہ“ کی جمع، مراد شخصیات کے احوال) بہت کم ہی اس کا اہتمام کرتے ہیں۔

۵: کتاب کو سینکڑوں نفیس تاریخی وثیقہ جات سے بھر دیا ہے، جن میں سے اہم اجازات حدیث کے عکس ہیں، جن کی مؤلف نے تحقیق کی ہے، بہت سے مشائخ، مدارس، عمارتوں، تاریخی شواہد، مکاتیب اور دیگر متعلقہ فوائد کی تصاویر درج کی ہیں، جو تراجم و اسانید کے محقق کے لیے اہمیت کی حامل ہیں، ان میں سے بیشتر وثیقہ جات پہلی بار شائع ہو رہے ہیں، بہت سے لوگ نہیں جانتے کہ مؤلف نے بعض مکتبات اور شخصیات سے محض ایک ورق یا وثیقہ کا عکس حاصل کرنے کے لیے ہندو بیرون ہند کے اسفار کیے ہیں، ان وثیقہ جات میں اشخاص اور شخصی کتب خانوں کی غیر مشہور اشیاء بھی شامل ہیں۔

۶: کتاب کا آغاز ایک تمہید سے کیا ہے، جس میں تدریسی مناج، اور درس نظامی کے پھیلنے تک (جو اس خطے میں عام ہو چکا ہے) ہندی مدارس کے نصاب میں شامل اکثر معتمد کتب کا ذکر کیا ہے، کچھ بڑے جامعات کے نصاب بھی تعلیم بھی درج کیے ہیں، تاکہ ان کے ذریعے مسموعات کا علم ہو، نیز اس جانب اشارہ کیا ہے کہ ہر جامعہ کے اعتبار سے تکمیل کی سند، پڑھائی کے ساتھ روایت عامہ کو بھی شامل ہوتی ہے، بعض جامعات (دارالعلوم دیوبند، مظاہر علوم سہارن پور وغیرہ) کی سندوں میں اجازت عامہ بھی دی جاتی ہے، جبکہ بعض میں ایسا کوئی فائدہ نہیں ہوتا۔ اس تمہید میں بہت سی دقیق تنبیہات ہیں، جن سے آگاہی ہونی چاہیے۔

۷: ضمیمہ میں مؤلف نے ایک اہم کام یہ کیا کہ ڈیڑھ سو صفحات پر مشتمل ہندی استدعاءات ذکر کیے ہیں، جو انہوں نے ہندو بیرون ہند کے پے در پے اسفار کے دوران حاصل کیے تھے، ضمناً ان معاصر مجیزین کے احوال بھی قلم بند کیے، اور ان کی مرویات کی تحقیق کی ہے۔ اس عمل پر بھی مؤلف شکر یہ کے مستحق ہیں۔ مزید براں انہیں حرص ہے کہ وہ معاصرین اور دوست احباب سے حاصل شدہ فوائد کی انہی کی جانب نسبت کریں، فی زمانہ یہ بہت کمیاب وصف ہے، افسوس کہ اس فن کا کام کرنے والوں میں بھی کم ہی یہ وصف ملتا ہے۔

۸: مؤلف کتاب کی طباعت کے اخیر مرحلے تک اس میں اضافہ و تنقیح کرتے رہے ہیں، چنانچہ آپ کو کتاب میں سنہ ۱۴۴۲ھ کی وفیات بھی ملیں گی، مثلاً: ہمارے شیخ مفتی ثناء اللہ بن عیسیٰ خان مدنی اور شیخ محمد عمر ٹوکی رحمہما اللہ و دیگر مشائخ۔ مؤلف نے بتایا کہ وہ اب بھی برابر نئے معلومات کی جستجو میں ہیں، اور انہیں مزید حاصل ہوں گے، ان شاء اللہ! ممکن ہے کہ معتد بہ معلومات ملنے پر وہ اس موسوعہ کا ذیل بھی مرتب کر دیں گے، اور یہ محنت منظر عام پر آنے سے بہت سے اعتنا کرنے والوں اور اہل ہند کے لیے (معلومات کے) درواہوں گے، وہ مؤلف سے تعاون کریں گے اور انہیں ایسے معلومات

ارسال کریں گے جن کے ذریعے کام کی تکمیل ہوگی۔

۹: کتاب کے آخر میں ایسے معروف عربی مآخذ ذکر کیے ہیں، جن پر مؤلف نے اعتماد کیا ہے، ان کی تعداد (۳۰۲) ہے، اور اردو و فارسی مآخذ کی تعداد (۱۳۵) ہے۔ بعد ازاں کئی فہرستیں مرتب کی ہیں (جن کا ذکر پہلے گزر چکا)۔ اس کتاب نے علمائے اسلام سے وابستہ تاریخ و تراجم اور روایت کے پہلو سے بہت بڑا خلا پر کیا ہے، ان علوم سے متعلق کوئی بھی کتب خانہ اس سے خالی نہ رہنا چاہیے، شاید کوئی اسے مبالغہ سمجھے، لیکن معاشرت اور مؤلف سے جان پہچان مزید کچھ کہنے میں رکاوٹ ہے، جسے اس میدان میں تحقیق کا موقع ملے گا وہ میرے اس کہے کو بھی کم سمجھے گا۔ میں نے بعض دوستوں سے کہا تھا: ”یہ کام متاخر کتب روایت کے ارکان میں سے ایک رکن ہے، اور اسے شیخ عبدالحی کتانی کی ”فہرس الفہارس“ کے پہلو میں رکھنا چاہیے، جس کے متعلق ہمارے دوست شیخ احمد عبدالمکک عاشور کا کہنا ہے: ”یہ کتاب ”ورد اہل الروایۃ“ (محدثین کا وظیفہ) ہے۔“ نیز اسے علامہ عبدالحی حسنی کی ”نزہۃ الخواطر“ (مشاہیر ہند پر لکھی گئی معروف کتاب) کے پہلو میں رکھا جانا چاہیے۔“ میں سچ کہتا ہوں: ”اگر یہ کام پہلے شائع ہو جاتا تو سماعت اور (اسانید کی) تحقیقات کے تعلق سے میرے اسنادی کاموں میں مجھے فائدہ ہوتا۔“ (۷)

خلاصہ کلام

- ۱: یہ کتاب برصغیر کے علماء کی لگ بھگ پانچ سو اجازات حدیث اور ان کے ضمن میں پونے سات سو مشائخ کے احوال زندگی کا مجموعہ ہے۔
- ۲: اس کتاب کی بدولت برصغیر کی پچھلی ساڑھے چار سو سال کی علمی و حدیثی تاریخ کا معتد بہ حصہ محفوظ ہو گیا ہے، جس کے ذریعے اس خطے میں علم حدیث کے حوالے سے متنوع خدمات کا اندازہ ہوتا ہے۔
- ۳: کتاب میں درج اجازات حدیث اور ان کے عکسوں سے مختلف ادوار کے مشائخ حدیث کے ہاں اجازت حدیث کی عبارات کا تنوع سامنے آئے گا۔
- ۴: کتاب میں درج خطی اجازات حدیث کے عکسوں کی مدد سے بہت سے اہل علم کے خط کی نشان دہی میں سہولت ہوگی۔
- ۵: تراجم کے ضمن میں بہت سے ایسے مشائخ کے احوال زندگی محفوظ ہو گئے ہیں، جن کے حالات مآخذ کی کمی یا عدم دست یابی کی بنا پر مہیا نہیں ہو پاتے۔
- ۶: کتاب میں درج اجازات حدیث کے تنوع کی بنا پر کہا جاسکتا ہے کہ یہ کتاب علمائے ہند کی ”فہرس الفہارس“ ہے۔
- ۷: یہ کتاب علم حدیث و سنت اور تراجم علمائے ہند سے متعلق ہر کتب خانہ کی زینت بنائے

جانے کے قابل اور علوم حدیث کے طلبہ کرام کی خوشہ چینی کے لائق ہے۔

چند گزارشات

①: کتاب کی تمام فہرستیں، ساتویں اور آخری جلد کی انتہا میں ہیں، اور صفحہ نمبر بھی پہلی سے آخری جلد تک تسلسل کے ساتھ لگائے گئے ہیں، بہتر ہوتا کہ ہر جلد میں مستقل طور پر صفحات کے نمبر درج کیے جاتے، اور آخر الذکر نوعیت کی فہرست بھی ہر جلد کے آخر میں بھی ہوتی تو استفادہ زیادہ آسان ہوتا، نیز کسی متعین شیخ کی اجازت و احوال کے لیے متعلقہ جلد کی فہرست دیکھنا کافی ہوتا اور بار بار آخری جلد کی عام فہرستوں کی مراجعت کی ضرورت پیش نہ آتی: ”وللناس فیما یعشقون مذاہب“ (پسند اپنی اپنی!)۔

②: بہتر ہوتا کہ مؤلف اجازت حدیث اور اہل علم کے تراجم میں سے ہر ایک کے ساتھ مستقل طور پر مسلسل نمبر لکھتے۔

③: مؤلف نے علامہ خیر الدین زکریا رحمہ اللہ کی ”الأعلام“ کی پیروی کرتے ہوئے کتاب میں جابجا مشائخ کی تصویریں بھی درج کی ہیں، برصغیر کے اکثر علماء آج بھی جاندار کی پرنٹڈ تصاویر کے عدم جواز کا فتویٰ دیتے اور اسی پر عمل پیرا ہیں، بہتر ہوتا کہ مؤلف اس حوالے سے اس خطے کے اہل علم کی رعایت فرمالیتے۔

بہر کیف اس نوعیت کے طویل موسوعاتی کاموں کا تو کیا کہنا، ہر انسانی عمل میں بہتری کی گنجائش رہتی ہے، اور منصف مزاج شخص ہمیشہ اصلاح و تنبیہ کا خیر مقدم کرتا ہے۔ مؤلف حفظہ اللہ کی کی جہد مسلسل قابلِ داد ہے، اور چار سال کے قلیل عرصہ میں اس نوعیت کا وسیع موسوعہ مرتب کرنا ان کے عزم و ہمت کا منہ بولا ثبوت ہے، اللہ تعالیٰ انہیں مزید ہمت و استقامت سے نوازے اور ایسی علمی خدمات کی توفیقِ مزید بخشے، آمین یا رب العالمین!

مآخذ و مصادر

- ۱۔ فہرس الفہارس، ج: ۱، ص: ۶۷، دار الغرب الاسلامی، بیروت، لبنان، ۱۴۰۲ھ۔ ۱۹۸۲ء۔
- ۲۔ الإجازات الهندیة وتراجم علماءہا، ج: ۱، ص: ۸۔
- ۳۔ مقدمة مفتاح كنوز السنة للشيخ محمد رشيد رضا، ص: ۱، و، سہیل اکیڈمی، لاہور، پاکستان۔
- ۴۔ مقدمة ”في مسيرة الحياة“ للشيخ علي الطنطاوي، ج: ۱، ص: ۱، دار القلم دمشق، ۱۴۰۷ھ۔
- ۵۔ الإجازات الهندیة وتراجم علماءہا، ج: ۱، ص: ۱۱، ۱۲۔ ۶۔ ایضاً، ج: ۱، ص: ۵، ۶۔
- ۷۔ یہ تفصیلی مضمون ”الإجازات الهندیة وتراجم علماءہا، جمع واعتناء الشيخ عمر بن محمد سراج حبیب اللہ“ کے عنوان سے معروف عرب ویب سائٹ ”الألوكة“ پر موجود ہے۔

